

κόσμον ἔχεσθε ζητήσεως, ὡς εὐπρεπῆς νόμος ἐστὶν παιδείας. ἀπαλλαγέντες οὖν τῆς ἀτάκτου καὶ πέρας οὐδὲν ἐχούσης φιλο-  
νικίας ἐν μέρει ὑπὲρ τῆς αὐτὸς ἑαυτοῦ δόξης ἐκάτερος ἀποτεί-  
νασθε· καὶ γὰρ οὐδέπω καιρὸς ἐπὶ ναῦν ἀπιέναι· τῇ δὲ σχολῇ  
5 καταχρηστέον εἰς ἰλαρίαν καὶ μετὰ τέρψεως ὠφελῆσαι δυναμέ-  
νην σπουδῆν. ὑπεκστάντες οὖν τοῦ νεώ—πολὺς γὰρ ὁ κατ' εὐσέ-  
βειαν ἐπιφοιτῶν—εἰς ἓν τι τῶν συμποσίων ἀποκλίνωμεν, ὅπως  
δι' ἡρεμίας ἀκούειν τε καὶ λέγειν ἄττ' ἂν ἦ βουλομένοις ἐξῆ.  
μέμνησθε δ' ὡς ὁ τήμερον ἠττηθεὶς οὐκέτ' αὖθις ἡμῖν περὶ τῶν  
10 ἴσων διοχλήσει.

Καλῶς δ' ἔδοξα ταῦτα λέγειν καὶ συγκαταινεσάντων ἐξήειμεν, **18**  
ἐγὼ μὲν ἠδόμενος οὐδεμιᾶς με πιεζούσης φροντίδος, οἱ δ' ἐπὶ  
συννοίας μεγάλην ἐν ἑαυτοῖς σκέψιν ἄνω καὶ κάτω κυκλοῦντες  
ὡς περὶ τῆς προπομπίας ἀγωνιούμενοι Πλαταιᾶσιν. ἐπεὶ δ' ἤκο-  
15 μεν εἷς τι συνηρεφὲς καὶ παλίνσκιον ὦρα θέρους ἀναπαυστήριον,  
'Ἡδύς, εἰπὼν, ὁ τόπος, ἐγώ, καὶ γὰρ οἱ κατὰ κορυφὴν λιγυρὸν  
ὑπηχοῦσι τέττιγες, ἐν μέσῳ πάνυ δικαστικῶς καθεζόμεν ἁυτὴν  
ἐπὶ ταῖς ὀφρύσιν τὴν 'Ἡλιαίαν ἔχων. προθεὶς δ' ἀμφοτέροις κλη-  
ρον ὑπὲρ τοῦ τίνα χρῆ πρῶτον εἰπεῖν, ἐπειδὴ Χαρικλῆς ἐλελόγχει  
20 πρότερον, εὐθὺς ἐνάρχεσθαι τοῦ λόγου διεκελευσάμην.

'Ὁ δὲ τῇ δεξιᾷ τὸ πρόσωπον ἀνατρέψας ἡσυχῇ καὶ μικρὸν **19**  
ἐπισχῶν ἄρχεται τῆδέ πη, Σέ, δέσποινα, τῶν ὑπὲρ σοῦ λόγων,  
'Ἀφροδίτη, σέ βοηθὸν αἰ ἐμαὶ δεήσεις καλοῦσιν· ἅπαντι μὲν γὰρ  
ἔργῳ κἂν βραχὺ τῆς ἰδίας πειθοῦς ἐπιστάξης, τελειότατόν ἐστιν.  
25 οἱ δ' ἐρωτικοὶ λόγοι περιττῶς σοῦ δέονται· σὺ γὰρ αὐτῶν γνησι-  
ωτάτη μήτηρ. ἴθι δὴ γυναιξὶν συνήγορος ἢ θήλεια, χάρισαι δὲ καὶ  
τοῖς ἀνδράσι μένειν ἄρρεσιν, ὡς ἐγεννήθησαν. ἔγωγ' οὖν εὐθὺς